

Naar de fluppies

At was 'n hêel bizonderen dag, die zaeterdag in 1954, toe t'r in Ouddurp vlakbie de nieuwbouw van de Hermanswegt in de Oôsterwegt 'n speeltuun 'eopend wier. Veinten van de brandweer waere dêêr om de fêestelijke gebeurtenis in d'r nette pakken luuster bie te zettene. Ik was d'r aok bie. Ik was toe nege jaer.

De mêeste durpen op 't eiland kregae nae de Ramp 'n speeltuun. In Ouddurp wier 'n an'eleid an de rand van de Middelduune, vlak voor de stee van de Fluppies, twêê ouwe jonge joons. D'r vaoder hiejtende Flup Meijer, vandêêr de naem Fluppies. De speeltuun heit d'r z'n naem an te dankene, toet op d'n dag van vandaege: "De Flipjes".

D'r stienge 'n antal speelwèrktuugen in: touters (schommels), rekstangen, 'n slierbaene, 'n familieschommel, 'n zweefmeule in 'n draoimeule. Noe hao vaoder thuus aok wel 'n touter 'emaekt, mar die was vergeleke mit die van de speeltuun netuurlijk niks! Die waere veel haoger. D'r was veel belangstelieng voor, je most in de rije op je beurte wachte, mar op 'n gegeve mement ko j' los gôô. Je zettende vaert om zôô haoge te kommene dà 'j over de stange heene kon kieke. Je kreeg dan 'n gevoel asof ie zwevende.

Ja, in de speeltuun was t'r veel te belevene. Ik gieng d'r dan aok geregeld naer toe, haest ielke zaeterdagmiddeg. D'r waere soms wedstriejen, zôôas koekhappe in zaklaope, op Keuninginnedag bevoorbeeld. D'r was netuurlek aok toezicht om d'r op te lettene of alles goewd gieng. Mar laeter is de naem Eêwit Taenis voorgoewd an de sleetuun verbonge.

In de jaeren 50 ging ik 's zaeterdaeksochtends altied nae m'n ouwere zuster in de Ouwelandsewegt om wat klusjes voor heur te doewene, bv. d'n hil in 'n bepaeld petrôn anriev. Op de fiets kwam ik dan langs 't ouwerlek huus van Eêwit, die altied voor 't raem op bédde lag. Ik docht dan: "Wat ziejlig toch, as ie altied ziejk op bédde mot ligge!". Dat durende toet d'r nieuwe dokters kwamme, Eêwit most onmiddelek z'n bédde uut in revalidere. Hie lêêrende laope in fietse in gieng toet z'n pensioen wèrke.

Mar op z'n 65e begon z'n carrière pas echt: de speeltuun wier z'n lust in z'n leven, toet z'n 87e! Daegeleks gieng 'n vanuut de Vliedbèrg mit z'n lunchpakket naer z'n 'wèrk'. Hie heit 'r nog 'n lin'ie voor 'ekrege in is zelfs nog verkoze toet 'Vriewilliger van 't jaer'. Utspraeken van Eêwit binne als gevleugelde woorden bluuve hange, bv. dezen: "De glijbaan is niet om te laeopene, mar om te sliereeeen!!!".

De Fluppies is 'n môôie bestemmieng ewoorde voor schoolreisies in kinderfêessies. Ik bin d'r gistere nog 's weze kieke. Je kan d'r aok ete in drienke, mar alles was nog dicht. Op 1 april gôôt de speeltuun wêêr ope, in dat is beslist gêên grap.